

**ДОПОЛНЕТ ПРЕДЛОГ НА ЗАКОН
ЗА ЗДРАВСТВЕНА ЗАДОЛЖНИЦА**

Скопје, април 2012 година



РЕПУБЛИКА МАКЕДОНИЈА
СОБРАНИЕ
НА РЕПУБЛИКА МАКЕДОНИЈА
Комисија за здравство
Бр. 25-1834/
април 2012 година
Скопје



РЕПУБЛИКА МАКЕДОНИЈА
СОБРАНИЕ
НА РЕПУБЛИКА МАКЕДОНИЈА
Законодавно-правна
комисија
Бр. 10-1813/
април 2012 година
Скопје

**ДО ПРЕТСЕДАТЕЛОТ
НА СОБРАНИЕТО НА РЕПУБЛИКА МАКЕДОНИЈА**

Согласно член 155 од Деловникот на Собранието на Република Македонија во прилог Ви доставуваме **Дополнет предлог на закон за здравствена задолжница** во кој се вградени амандманите усвоени од матичното работно тело Комисијата за здравство, на седницата одржана на 17 и 25 април 2012 година и од Законодавно-правната комисија на седницата одржана на 26 април 2012 година.

**Претседател
на Комисијата за здравство,
Менде Диневски, с.р.**

**Заменик претседател
на Законодавно-правната
комисија,
Малиша Станковиќ, с.р.**

ДОПОЛНЕТ ПРЕДЛОГ НА ЗАКОН
ЗА ЗДРАВСТВЕНА ЗАДОЛЖНИЦА

ОПШТИ ОДРЕДБИ

Член 1

Со овој закон се уредуваат начинот, видот, содржината и условите за издавање, како и реализација и престанување на важноста на здравствената задолжница (во понатамошниот текст: задолжница).

Член 2

Здравствената задолжница е инструмент за обезбедување на идни плаќања што должникот ги има во однос на доверителот од одреден облигационен однос.

Член 3

Издавач на задолжницата е јавна здравствена установа (во натамошниот текст: издавач), која што платниот промет го врши преку трезорот на Фондот за здравствено осигурување на Македонија (во натамошниот текст: Фондот), и од чија што трезорска сметка Фондот извршува плаќањето по задолжницата.

Член 4

Сопственик на задолжницата е јавна установа (во натамошниот текст: сопственик) во чија што корист е издадена и која што има право да бара наплата на задолжницата, ако установата издавач на задолжницата не го плати долгот во предвидениот рок за кој што е издадена задолжницата.

Член 5

Издавач и сопственик на здравствената задолжница како инструмент за обезбедување за идни плаќања што издавачот ги има во однос на сопственикот од одреден облигационен однос, може да бидат само здравствени установи, кој што платниот промет го вршат преку трезорот на Фондотот за здравствено осигурување на Македонија (по натамошниот текст: Фондот) и/или Јавна Установа.

Член 6

(1) Издавачот, пред да издаде задолжницата должен е да побара согласност од Фондот. Задолжница издадена без согласност од Фондот е ништовна.

(2) Фондот по разгледувањето на барањето за согласност, ја заверува задолжницата и истата ја доставува на издавачот.

(3) Формата и содржината на барањето за издавање на задолжница ги пропишува Министерот за здравство и мора да ги содржи следните елементи:

- назив и седиште на издавачот на задолжницата;
- назив и седиште на сопственик на задолжницата;
- основ за издавање;
- вредност на задолжницата;
- рок на доспеаност.

Член 7

(1) По добивањето на согласност, задолжницата се доставува на издавачот.

(2) Фондот е должен да води посебен регистар за секоја задолжница која ја има доставено до издавачот. Формата и содржината на регистарот ја утврдува Фондот.

(3) Задолжницата која е издадена без согласност од Фондот е ништовна.

СОДРЖИНА НА ЗАДОЛЖНИЦАТА

Член 8

(1) Формата и содржината на задолжницата ја пропишува Министерот за здравство и ги содржи следните битни елементи на предната страна:

- ознака дека е задолжница, отпечатена на самата задолжница на македонски јазик со кирилско писмо
- назив и седиште на издавачот на задолжницата;
- назив и седиште на сопственик на задолжницата;
- потпис и печат од издавачот на задолжницата;
- потпис и печат од сопственикот на задолжницата;
- основ за издавање;
- вредност на задолжницата;

- вредност за која што се бара наплата;
- рок на доспеаност;
- барање за извршување кон Фондот од сопственикот на задолжницата;
- единствен евиденциски број на задолжницата;
- евиденциски број на задолжницата од Фондот;
- рок и место на издавање и
- место каде се поднесува за наплата.

(2) На задната страна на задолжницата стои кусо упатство за пополнување на задолжницата, печат и потпис од директорот/овластено лице од Фондот.

(3) Задолжницата се доставува до издавачот како прештампан образец со веќе внесени битни елементи, врз основа на податоците наведени во барањето за согласност, а во согласност со податоците со кој што Фондот располага во моментот на доставувањето.

Член 9

(1) Задолжниците ги печати Фондот и им ги доставува на установите по нивно барање, но максимум до вредноста на 30% од реализираниот буџет за претходната година за сите доставени краткорочни и долгорочни задолжници за таа фискална година.

(2) Фондот ќе одбие да достави задолжница и доколку не е надминат процентот од став (1) на овој член, **доколку процентуалното учеството на долговите на установата во однос на реализираниот буџет за претходната година е поголемо од 15%.**

(3) Сите долгорочни задолжници за секоја фискална година поединечно не можат да бидат поголеми од 10% од реализираниот буџет за претходната година од годината во која што се бара издавање на долгорочна задолжница.

Член 10

(1) Задолжницата мора да биде издадена во три примероци, и тоа по еден примерок за **издавач**, за сопственикот на задолжницата и за Фондот.

(2) Задолжницата има единствен евиденциски број на сите три примероци, а секој примерок е означен со посебен подброј.

(3) Задолжницата се потпишува и се заверува од страна на издавачот и сопственикот на секој поединечен примерок.

Член 11

Со задолжницата може да се наплати доспеан долг, но не и камата поради задоцнето плаќање.

ВИДОВИ НА ЗАДОЛЖНИЦА

Член 12

Задолжницата може да биде:

- краткорочна задолжница, ако е наплатлива во истата фискална година во која што е издадена, или
- долгорочна задолжница, ако е наплатлива во следната/следните фискални години од годината во која што е издадена.
-

Член 13

Еден договор може да биде гарантиран со една или со повеќе задолжници, при што збирот на вредности на поединечните задолжници не смее да биде поголем од вредноста утврдена во договорот кој што се обезбедува.

Член 14

(1) Задолжницата се потпишува заедно со договорот кој што го обезбедува и се заверува и од **издавач** и од сопственикот на задолжницата, по претходно дадена согласност од Фондот.

(2) Првиот примерок од задолжница, означен со подброј 1 се депонира во Фондот, вториот примерок од задолжницата, означен со подброј 2 го задржува сопственикот, а третиот примерок од задолжницата, означен со подброј 3 го задржува издавачот.

(3) Фондот води посебен регистар на задолжници кои што се издадени. Формата и содржината на регистарот ја утврдува Фондот.

(4) Задолжница која што е доставена, но не издадена, издавачот може да ја врати до Фондот, при што Фондот истото го евидентира во регистрите.

Член 15

(1) Сопственик на задолжницата има право да бара наплата на истата, ако установата **издавач** на задолжницата навремено не го платила долгот за кој што задолжницата е гаранција.

(2) Сопственикот на задолжницата барањето за наплата го поднесува под полна морална и материјална одговорност дека издавачот не го платил долгот по договорот за кој е издадена задолжницата до моментот на доставување на задолжницата за наплата.

(3) Сопственикот може да бара наплата по задолжницата на помала вредност од вредноста на задолжницата, при што задолжницата се смета за реализирана, а за

останатиот дел од побарувањето може да побара од издавачот издавање на нова задолжница.

Член 16

(1) Доспевање на задолжницата е временски момент по кој што сопственикот може да бара наплата на задолжницата.

(2) Рокот на доспевање може да биде определен како фиксен датум или по истек на определено време.

Член 17

(1) Рок за барање на наплата на задолжницата е рок кој што почнува да тече од моментот на доспевање на задолжницата и е рок во кој што сопственикот може да бара наплата на задолжницата.

(2) Рокот за барање на наплата на задолжницата не може да е подолг од 30 дена.

(3) Сопственикот на задолжницата бара наплата на задолжницата со поднесување на истата до Трезорот на Фондот.

(4) Трезорот на Фондот ја наплатува задолжницата со пренесување на средства од сметките на издавачот на задолжницата, во рамки на трезорската здравствена сметка, на сметката на сопственикот на задолжницата во вредноста за која што се бара наплата на задолжницата.

(5) Трезорот на Фондот не може да изврши барање за плаќање поднесено од страна на издавачот на задолжницата, пред целосна наплата на вредноста за која се бара наплатата на задолжницата што е поднесена за наплата, освен на барањата за исплата на плати на вработените и за плаќања за набавките на лекови.

(6) По исклучок од став (5) на овој член, првенство на извршување во однос на задолжницата имаат налозите за извршување по извршни исправи согласно Законот за извршување кои ја задолжуваат сметката на издавачот на задолжницата во рамки на здравствената трезорска сметка.

(7) Начинот на извршување на задолжницата ќе се утврди со општ акт на Фондот, на кој министерот за здравство дава согласност.

Член 18

Задолжницата е непренослив инструмент за обезбедување на идни плаќања, освен при делење и спојување на установи, а по претходно позитивно мислење од Фондот.

КАЗНЕНИ ОДРЕДБИ

Член 19

(1) Одговорното лице на издавачот кој ќе издаде задолжница без согласност на Фондот од член 6 од овој закон, кривично ќе одговара и ќе се казни со казна затвор од шест месеци до три години.

(2) Издавачот што ќе издаде задолжница без согласност на Фондот, кривично ќе одговара и ќе се казни со парична казна.

Член 20

(1) Одговорното лице на издавачот, кое ќе дозволи издавање на задолжница спротивно на условите од член 9 став (1) од овој закон, кривично ќе одговара и ќе се казни со казна затвор од шест месеци до три години

(2) Издавачот кој ќе издаде задолжница над процентот предвиден во член 9 став 1 на овој закон, кривично ќе одговара и ќе се казни со парична казна.

ПРЕКРШОЧНА ОДРЕДБА

Член 21

(1) Глоба во износ од од 5.000 до 10.000 евра во денарска противвредност ќе се изрече за прекршок на сопственикот на задолжница кој неосновано ќе побара и/или изврши наплата на задолжница.

(2) За прекршокот од став (1) на овој член, глоба во износ од 1.000 до 2.000 евра во денарска противвредност ќе се изрече и на одговорното лице кај сопственикот на задолжницата

ПРЕОДНИ И ЗАВРШНИ ОДРЕДБИ

Член 22

Здравствената задолжница како инструмент за обезбедување за идни плаќања што издавачот ги има во однос на сопственикот од одреден облигационен однос ќе почне да се применува за облигационите односи кои ќе настанат по одпочнување на примена на овој закон.

Подзаконските акти кои произлегуваат од овој закон ќе се донесат во рок од 30 дена од влегувањето во сила на овој закон.

Член 23

Овој закон влегува во сила осмиот ден од денот на објавувањето во “Службен весник на Република Македонија”, а ќе се применува од 01.06.2012 година.

ОБРАЗЛОЖЕНИЕ

Комисијата за здравство како матично работно тело на седницата одржана на 17 и 25 април 2012 година и Законодавно-правната комисија на седницата одржана на 26 април 2012 година по Предлог законот за здравствена задолжница водеа претрес по поднесените амандмани од овластени предлагачи.

I. Во Дополнетиот предлог на закон за здравствена задолжница се вградени амандманите кои беа усвоени на седниците на матичното работно тело Комисијата за здравство и Законодавно-правната комисија и тоа:

1. Амандман на членот 9 став (2), поднесен од пратениците Миле Пачемски, Весна Пемова, Јордан Пачков, Харалампие Шокаровски, Михаило Џолонга, Веле Ѓорѓиевски, Елена Павлова, Драган Цуклев, Ромео Тренов под архивски број 07-1109/5.

2. Амандман на членот 10 став (1), поднесен од пратениците Миле Пачемски, Харалампие Шокаровски, Михаило Џолонга, Елена Павлова, под архивски број 07-1109/2.

3. Амандман на членот 14 став (1), поднесен од пратениците Миле Пачемски, Харалампие Шокаровски, Михаило Џолонга, Елена Павлова, под архивски број 07-1109/3.

4. Амандман на членот 15 став (1), поднесен од пратениците Миле Пачемски, Харалампие Шокаровски, Михаило Џолонга, Елена Павлова, под архивски број 07-1109/4.

5. Амандман на членот 17 за додавање на пет нови ставови (3), (4), (5), (6) и (7) по ставот (2) поднесен од пратениците Миле Пачемски, Весна Пемова, Јордан Пачков, Харалампие Шокаровски, Михаило Џолонга, Веле Ѓорѓиевски, Елена Павлова, Драган Цуклев, Ромео Тренов под архивски број 07-1109/6.

II. АМАНДМАНИ КОИ НЕ СЕ УСВОЕНИ:

1. Амандман на членот 3, поднесен од пратеничка група на СДСМ под архивски број 07-1109/7.

2. Амандман на членот 4, поднесен од пратеничка група на СДСМ под архивски број 07-1109/8.

3. Амандман на членот 8 став (1) алинеја 1, поднесен од пратениците Арбен Лабеништи, Талат Џафери, Неџати Јакупи, Вјолца Мехмети-Нуредини, Дешира Имери,

Хајрие Мисими, Реџаил Исмаили, Сузана Салиу и Џеват Адеми под архивски број 07-1109/13.

4. Амандман на членот 19 за бришење на став (2), поднесен од пратеничка група на СДСМ под архивски број 07-1109/10.

5. Амандман на членот 20 за бришење на став (2), поднесен од пратеничка група на СДСМ под архивски број 07-1109/11.

6. Амандман на членот 21 ставови (1) и (2), поднесен од пратеничка група на СДСМ под архивски број 07-1109/12.

III. АМАНДМАН КОЈ Е ПОВЛЕЧЕН:

- Амандман на членот 5, поднесен од пратеничка група на СДСМ под архивски број 07-1109/9.